



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: *៧៤* អ.ជ.ណ.បក



អនុក្រឹត្យ

ស្តីពី

ការបង្កើតអង្គភាពប្រឆាំងអំពើពុករលួយ



រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៧០៤/១២៤ ចុះថ្ងៃទី ១៥ ខែ កក្កដា ឆ្នាំ ២០០៤ ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៩ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីការបង្កើតទីស្តីការគណៈរដ្ឋមន្ត្រី
- យោងតាមសំណើរបស់ឧបនាយករដ្ឋមន្ត្រី រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី

សម្រេច

មាត្រា ១.-

ត្រូវបានបង្កើតអង្គភាពប្រឆាំងអំពើពុករលួយ ហៅកាត់ថា " អ.ប.អ.ព " ដែលស្ថិតនៅក្រោមឱវាទទីស្តីការគណៈរដ្ឋមន្ត្រី ។

Ku

មាត្រា ២

អង្គភាពប្រឆាំងអំពើពុករលួយ មានសមាសភាពដូចខាងក្រោម :

- ១-ឯកឧត្តម **ឱ្យ យ៉ឹងឡុង** ទីប្រឹក្សាសម្តេចនាយករដ្ឋមន្ត្រី ប្រធាន
- ២-ឯកឧត្តម **មល់ ឡើង** ទីប្រឹក្សាសម្តេចនាយករដ្ឋមន្ត្រី អនុប្រធាន
- ៣-ឯកឧត្តម **ស្រី សុខា** រដ្ឋលេខាធិការក្រសួងមហាផ្ទៃ អនុប្រធាន
- ៤-ឯកឧត្តម **និយ ឡើង** អគ្គលេខាធិការរងរាជរដ្ឋាភិបាល អនុប្រធាន
- ៥-ឯកឧត្តម **ឆេង សារឡើង** រដ្ឋលេខាធិការក្រសួងទំនាក់ទំនងជាមួយព្រឹទ្ធសភា រដ្ឋសភា និងអធិការកិច្ច សមាជិក
- ៦-ឯកឧត្តម **ហង់ដូន ណារ៉ុន** អគ្គលេខាធិការក្រសួងសេដ្ឋកិច្ច និងហិរញ្ញវត្ថុ សមាជិក
- ៧-ឯកឧត្តមឧត្តមសេនីយ៍ឯក **នេត សារឡើង** អគ្គស្នងការរងនៃអគ្គស្នងការដ្ឋាន នគរបាលជាតិ ក្រសួងមហាផ្ទៃ សមាជិក
- ៨-ឯកឧត្តមឧត្តមសេនីយ៍ឯក **ជុំម ហាត់** មេបញ្ជាការរងកងទ័ពជើងគោក សមាជិក
- ៩-ឯកឧត្តម **ម៉ីន ហុន** សមាជិកក្រុមប្រឹក្សាអ្នកច្បាប់ សមាជិក
- ១០-ឯកឧត្តមឧត្តមសេនីយ៍ទោ **វង្ស ពិសេន** មេបញ្ជាការរងកងរាជអាវុធបណ្តលើផ្ទៃប្រទេស សមាជិក
- ១១-លោក **សះ សម្បត្តិ** ទីប្រឹក្សាអមទីស្តីការគណៈរដ្ឋមន្ត្រី សមាជិកប្រចាំការ

មាត្រា ៣

អង្គភាពប្រឆាំងអំពើពុករលួយ មានបេសកកម្មក្នុងការធ្វើសកម្មភាព ដោយផ្ដោតសំខាន់លើកត្តាជាសារវិន្តន័យ ដែលមានភាពប្រទាក់ក្រឡាគ្នា គឺ ការបង្ការទប់ស្កាត់ជាមុន ការពង្រឹងការអនុវត្តច្បាប់ និងការគាំទ្រពីមហាជន ក្នុងការ ប្រយុទ្ធប្រឆាំងកំចាត់អំពើពុករលួយ ។

អង្គភាពប្រឆាំងអំពើពុករលួយមានតួនាទី និងភារកិច្ច ដូចតទៅ :

- ប្រមូលប្រមូលគ្រប់ឯកសារ និងព័ត៌មានពាក់ព័ន្ធអំពើពុករលួយគ្រប់ប្រភេទ និងរក្សាការសម្ងាត់នៃប្រភព ទទួលព័ត៌មាន ស្តីពីការកើតមានអំពើពុករលួយ
- ពិនិត្យ និងរៀបចំឯកសារ ព្រមទាំងលើកឡើងគំនិតដូចផ្ដើមពាក់ព័ន្ធនឹងការប្រឆាំងកំចាត់អំពើពុករលួយ ដែលមានចរិតជាចក្ខុវិស័យ ស្របតាមកម្មវិធីនយោបាយ និងយុទ្ធសាស្ត្រចតុកោណរបស់រាជរដ្ឋាភិបាល
- រៀបចំកសាងផែនការសកម្មភាពប្រឆាំងអំពើពុករលួយ
- ទទួល និងពិនិត្យរាល់ពាក្យបណ្តឹងដែលពាក់ព័ន្ធនឹងអំពើពុករលួយ
- តាមដាន ស៊ើបអង្កេត ត្រួតពិនិត្យ និងធ្វើការសិក្សាស្រាវជ្រាវ ព្រមទាំងលើកឡើងនូវវិធានការនានា ពាក់ព័ន្ធនឹងបទល្មើសពុករលួយនៅតាមក្រសួង ស្ថាប័ន គ្រឹះស្ថានសាធារណៈរដ្ឋបាល សហគ្រាសសាធារណៈ ក្រុមហ៊ុនរដ្ឋ និងអាជ្ញាធរដែនដីខេត្ត ក្រុង ព្រមទាំងចាត់ការទៅតាមនីតិវិធីជាធរមាន
- អនុវត្តនូវវិធានការរបស់រាជរដ្ឋាភិបាល តាមរយៈការអប់រំ ឃោសនា ផ្សព្វផ្សាយ ការបង្ការ ការទប់ស្កាត់ ការជំរុញការអនុវត្តច្បាប់ និងការបង្ក្រាបអំពើពុករលួយ
- ធ្វើទំនាក់ទំនង សម្របសម្រួល និងរក្សាវត្ថុធនធាន និងជំនួយអន្តរជាតិ
- ធ្វើរបាយការណ៍ ស្តីពីសកម្មភាពការងាររបស់ខ្លួនតាមកាលកំណត់ជូនប្រមុខរាជរដ្ឋាភិបាល ។

ku

មាត្រា ៤ .-

អង្គការប្រឆាំងអំពើពុករលួយ មានធនាសម្ព័ន្ធដូចតទៅ :

- ១-ផ្នែករដ្ឋបាល ហិរញ្ញកិច្ច និងធនធានមនុស្ស
- ២-ផ្នែកអប់រំ បង្ការ ទប់ស្កាត់ និងសហប្រតិបត្តិការ
- ៣-ផ្នែកស៊ើបអង្កេត
- ៤-ផ្នែកជំរុញការអនុវត្តច្បាប់ ។

ផ្នែកនីមួយៗត្រូវដឹកនាំ និងគ្រប់គ្រងដោយប្រធានមួយរូប និងមានអនុប្រធានមួយចំនួន ជាជំនួយការ ។

មាត្រា ៥ .-

ផ្នែករដ្ឋបាល ហិរញ្ញកិច្ច និងធនធានមនុស្ស មានតួនាទី និងភារកិច្ចដូចតទៅ :

- ទទួល និងពិនិត្យរាល់លិខិតចូលពីក្រសួង ស្ថាប័នពាក់ព័ន្ធ និងពាក្យបណ្តឹងនានា ព្រមទាំងបញ្ជូនលិខិតឯកសារទៅផ្នែកថ្នាក់ដឹកនាំ និងក្រសួង ស្ថាប័នពាក់ព័ន្ធ
- លើក និងអនុវត្តគម្រោងថវិកាប្រចាំឆ្នាំ, ព្រមទាំងគ្រប់គ្រងគណនេយ្យ និងហិរញ្ញកិច្ចរបស់អង្គការប្រឆាំងអំពើពុករលួយ
- គ្រប់គ្រង និងរៀបចំបណ្តុះបណ្តាលធនធានមនុស្ស ដោយសហការជាមួយក្រសួង ស្ថាប័នពាក់ព័ន្ធ ដើម្បីលើកកម្ពស់សមត្ថភាពជំនាញដល់មន្ត្រីរាជការក្នុងអង្គការ និងក្រសួង ស្ថាប័នពាក់ព័ន្ធ
- ធ្វើសេចក្តីព្រាងបូកសរុបរបាយការណ៍ ស្តីពីសកម្មភាពការងាររបស់អង្គការ តាមកាលកំណត់ ជូនប្រធានអង្គការ ពិនិត្យ និងសម្រេច
- អនុវត្តភារកិច្ចផ្សេងៗទៀត តាមការណែនាំរបស់ប្រធានអង្គការ ។

មាត្រា ៦ .-

ផ្នែកអប់រំ បង្ការ ទប់ស្កាត់ និងសហប្រតិបត្តិការ មានតួនាទី និងភារកិច្ចដូចតទៅ :

- កសាងផែនការសកម្មភាព ស្តីពីការងារប្រយុទ្ធប្រឆាំងអំពើពុករលួយតាមទស្សនៈ កម្មវិធីនយោបាយ យុទ្ធសាស្ត្រចតុកោណ និងផែនការអភិវឌ្ឍន៍ជាតិ
- កសាងឯកសារយុទ្ធសាស្ត្រប្រឆាំងនឹងអំពើពុករលួយក្នុងអភិបាលកិច្ចល្អ
- ធ្វើសហប្រតិបត្តិការជាមួយក្រសួង ស្ថាប័នពាក់ព័ន្ធ ដើម្បីរៀបចំកិច្ចប្រជុំ សិក្ខាសាលាថ្នាក់ជាតិ អន្តរជាតិ និងបង្កើតកម្មវិធីផ្សេងៗ ដើម្បីផ្សព្វផ្សាយដល់មហាជនឱ្យយល់ដឹងអំពីផលវិបាកនៃអំពើពុករលួយ
- ធ្វើការអប់រំក្រុមសីលធម៌វិជ្ជាជីវៈដល់មន្ត្រីរាជការ អាជ្ញាធរដែនដី សិស្សានុសិស្ស និស្សិត កងកម្លាំងប្រដាប់អាវុធ និងមហាជន ដើម្បីចូលរួមក្នុងការបង្ការទប់ស្កាត់ និងកំចាត់អំពើពុករលួយ Ru

- ជំរុញ និងលើកទឹកចិត្តដល់គ្រប់មជ្ឈដ្ឋានសាធារណៈទាំងអស់ ឱ្យចូលរួមផ្តល់ព័ត៌មានពាក់ព័ន្ធនឹងអំពើពុករលួយ
- ធ្វើសហប្រតិបត្តិការជាមួយស្ថាប័នជាតិ និងអន្តរជាតិ ក្នុងគោលដៅប្រយុទ្ធប្រឆាំងនឹងអំពើពុករលួយ និងស្វែងរកជំនួយឧបត្ថម្ភពីដៃគូនានា ទាំងសម្ភារៈ បច្ចេកទេសជំនាញ និងថវិកា
- ធ្វើរបាយការណ៍ ស្តីពីសកម្មភាពការងាររបស់ខ្លួនតាមកាលកំណត់ ជូនប្រធានអង្គភាព
- អនុវត្តភារកិច្ចផ្សេងៗទៀត តាមការណែនាំរបស់ប្រធានអង្គភាព ។

មាត្រា ៧ .-

- ផ្នែកស៊ើបអង្កេត មានតួនាទី និងភារកិច្ចដូចតទៅ :
- ទទួលពាក្យបណ្តឹង និងស្វែងរកព័ត៌មាន ដែលពាក់ព័ន្ធនឹងអំពើពុករលួយ
 - សិក្សាស្រាវជ្រាវ និងប្រមូលឯកសារពាក់ព័ន្ធនឹងអំពើពុករលួយ រួចធ្វើរបាយការណ៍ជូនថ្នាក់ដឹកនាំអង្គភាព
 - សហការជាមួយសមត្ថកិច្ច និងអាជ្ញាធរពាក់ព័ន្ធ ដើម្បីធ្វើការស៊ើបអង្កេតដល់ទីកន្លែងនូវរាល់ករណីពាក់ព័ន្ធនឹងការក្លែងបន្លំ ការកិបកេងទ្រព្យសម្បត្តិរដ្ឋ ការបាត់បង់ថវិកាជាតិ និងសកម្មភាពនៃអំពើពុករលួយផ្សេងទៀត
 - តាមដានលើឯកសារ និងសកម្មភាពនៃការងារចំណូល ចំណាយថវិកាជាតិ និងការប្រើប្រាស់ជំនួយជាតិ និងអន្តរជាតិ នៅតាមក្រសួង រដ្ឋលេខាធិការដ្ឋាន ស្ថាប័ន អាជ្ញាធរដែនដីខេត្ត ក្រុង គ្រឹះស្ថានសាធារណៈ រដ្ឋបាល សហគ្រាសសាធារណៈ និងក្រុមហ៊ុនរដ្ឋ ដើម្បីធ្វើការវាយតម្លៃ សន្និដ្ឋាន និងលើកវិធានការជូនថ្នាក់ដឹកនាំអង្គភាព
 - ធ្វើរបាយការណ៍ ស្តីពីសកម្មភាពការងាររបស់ខ្លួនតាមកាលកំណត់ ជូនប្រធានអង្គភាព
 - អនុវត្តភារកិច្ចផ្សេងៗទៀត តាមការណែនាំរបស់ប្រធានអង្គភាព ។

មាត្រា ៨ .-

- ផ្នែកជំរុញការអនុវត្តច្បាប់ មានតួនាទី និងភារកិច្ចដូចតទៅ :
- សិក្សា និងវិភាគពាក្យបណ្តឹងពាក់ព័ន្ធនឹងអំពើពុករលួយ ជាមួយក្រសួង ស្ថាប័នពាក់ព័ន្ធ ដើម្បីកំណត់បទល្មើស រួចស្នើសុំការសម្រេចពីថ្នាក់ដឹកនាំអង្គភាព
 - សហការជាមួយផ្នែកស៊ើបអង្កេត និងផ្នែកពាក់ព័ន្ធ ព្រមទាំងនគរបាលយុត្តិធម៌ ក្នុងការរៀបចំបែបបទបញ្ជូនសំណុំរឿង និងជនល្មើសទៅតុលាការតាមនីតិវិធីជាធរមាន
 - សិក្សាស្រាវជ្រាវឯកសារច្បាប់ និងលិខិតបទដ្ឋាននានា ទាំងក្នុង និងក្រៅប្រទេសដែលពាក់ព័ន្ធនឹងការប្រឆាំងនឹងអំពើពុករលួយ
 - តាមដាន និងត្រួតពិនិត្យការអនុវត្តច្បាប់ និងលិខិតបទដ្ឋានគតិយុត្តរបស់រាជរដ្ឋាភិបាល និងរបស់ក្រសួងស្ថាប័ន ដើម្បីធានាបាននូវភាពសុចរិត ប្រសិទ្ធភាព តម្លាភាព និងគណនេយ្យភាព
 - ធ្វើរបាយការណ៍ ស្តីពីសកម្មភាពការងាររបស់ខ្លួនតាមកាលកំណត់ ជូនប្រធានអង្គភាព
 - អនុវត្តភារកិច្ចផ្សេងៗទៀត តាមការណែនាំរបស់ប្រធានអង្គភាព ។

Ru

មាត្រា ៩ ..

អង្គភាពប្រឆាំងអំពើពុករលួយ មានខ្នងថវិកាដោយឡែកមួយ នៅក្នុងថវិការបស់ទីស្តីការគណៈរដ្ឋមន្ត្រី ។
ធនធាន និងថវិការបស់អង្គភាពប្រឆាំងអំពើពុករលួយ ត្រូវផ្គត់ផ្គង់ដោយ :

- ថវិកាជាតិ
- ហិរញ្ញប្បទានពីអង្គការជាតិ និងអន្តរជាតិ ។

មាត្រា ១០ ..

អង្គភាពប្រឆាំងអំពើពុករលួយ មានសិទ្ធិប្រើប្រាស់ត្រារបស់ទីស្តីការគណៈរដ្ឋមន្ត្រី ។


មាត្រា ១១ ..

អនុក្រឹត្យលេខ ៩៦ អនក្រ.បក ចុះថ្ងៃទី ២៧ ខែ តុលា ឆ្នាំ ១៩៩៩ ស្តីពីការបង្កើតអង្គភាពប្រឆាំង រាល់សកម្មភាពអំពើពុករលួយ និងបទប្បញ្ញត្តិទាំងឡាយណា ដែលផ្ទុយនឹងអនុក្រឹត្យនេះ ត្រូវទុកជានិរាករណ៍ ។

មាត្រា ១២ ..

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រី រដ្ឋលេខាធិការ គ្រប់ក្រសួង ស្ថាប័នពាក់ព័ន្ធ ប្រធានអង្គភាពប្រឆាំងអំពើពុករលួយ អភិបាលខេត្ត ក្រុង និងសាមីខ្លួនដូចមានចែង ក្នុងមាត្រា ២ ត្រូវទទួលអនុវត្តអនុក្រឹត្យនេះ ចាប់ពីថ្ងៃចុះហត្ថលេខាតទៅ ។ *ru*

ធ្វើនៅរាជធានីភ្នំពេញ ថ្ងៃទី ២៧ ខែ សីហា ឆ្នាំ ២០០៦



ហ៊ុន សែន

បានយកសេចក្តីជម្រាបជូនសម្តេចនាយករដ្ឋមន្ត្រី
ឧបនាយករដ្ឋមន្ត្រី រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី

[Signature]
សុខ អាន

- កន្លែងទទួល**
- ក្រសួងព្រះបរមរាជវាំង
 - អគ្គលេខាធិការដ្ឋានព្រឹទ្ធសភា
 - អគ្គលេខាធិការដ្ឋានរដ្ឋសភា
 - អគ្គលេខាធិការរាជរដ្ឋាភិបាល
 - ខុទ្ទកាល័យសម្តេចនាយករដ្ឋមន្ត្រី
 - ខុទ្ទកាល័យឯកឧត្តមឧបនាយករដ្ឋមន្ត្រី
 - ដុចមាត្រា១២
 - រាជកិច្ច
 - ឯកសារ កាលប្បវត្តិ